

“ De Rohan hi l-ewwel Banda Mill-elf tmien mija u sittin Mill-fundatur kbir tagħha s-Surmast tagħha Borg Indri ”

## 1960: Il-Banda De Rohan ticcelebra l-100 Sena tagħha

kitba tas-surmast Henry Camilleri

**K**ien suggeriment tajjed tal-President, l-Avukat Stephen Zammit, meta fi Frar li għadda, waqt li konna qed nieħdu *cappuccino* għand Cafè Cordina tal-Belt fil-kumpanija wkoll tas-segretarju Frankie Borg u t-tezorer Emmanuel Agius, talabni nikteb artiklu dwar il-festa li kienet saret fl-1960 f'għeluq il-100 sena mit-twaqqif tal-Banda De Rohan minn Indri Borg fl-1860. Dik kienet okkażjoni memorabbli mhux biss għall-Banda De Rohan imma wkoll għall-istorja tal-baned f'Malta għax dakinhar tfakkar għeluq il-100 sena **tal-ewwel banda f'Malta** kif jgħidilna l-istoriku Pietru Pawl Castagna (1827-1907) fil-ktieb tiegħu *Lis storia ta Malta bil Gzejer tahha Vol. III* f'p. 248:

“L'ewel Banda Nazionali saret f'Haż-Zebbug mil tant imsemmi Vallettan Mastr' Indri Borg fl'1860.” Castagna kompli billi emfasizza li “**Dàn kien il Bidu ta kem Baned saru u li għad isiru.**”

**Dun Salv Ciappara** (1833-1904), li għix u miet f'Haż-Zebbug, ukoll kiteb li Indri Borg waqqaf banda f'Haż-Zebbug fl-1860 u dan f'paġna 94 tal-ktieb tiegħu *Storia del Zebbug e sua Parrocchia* (1882). L-okkażjoni tant kienet unika fl-istorja tal-baned f'Malta li kellha rapport fil-ġurnal principali ta' dak iż-żmien, *Il-Berqa*, fil-ħarġa tagħha tal-24 ta' Marzu 1960 li t-titlu tiegħu u l-ewwel paragrafu kienu dawn:

Il-Hamis, 24 ta' Marzu, 1960.	IL-BERQA
<b>IL-BANDA 'DE ROHAN' TICCELEBRA L-EWWEL CENTINARJU TAGHHA</b>	
Minn Reporter Tagħna	
<p>FL-OKKAZZJONI tal-Festa Centinarja mit-twaqqif tal-Banda "De Rohan" ta' Haż-Zebbug, l-Eccellenza Tiegħu l-Gvernatur kixef lapida ta' tifikira li wara għet imbiekka mill-Eccellenza Tiegħu M. o. n. s. Arcisqof. Din il-lapida tinstab imwahnha mal-ħajt ta' barra tal-Każin tal-Banda.</p>	

Għaldaqstant se nilqa' s-suggeriment tal-Avukat Stephen Zammit u nipprova nagħti stampa fidila ta' dik l-okkażjoni li issa għaddew aktar

minn 57 sena minn fuqha u allura ftit hawn min jiftakarha.

## **Il-Kumitat li organizza l-festa**

Naturalment kien hemm ħafna xogħol xi jsir biex tiġi organizzata festa kif xieraq ta' okkażjoni tant speċjali u dan twettaq mill-membri tal-kumitat u minn oħrajn li jidhru f'dan ir-ritratt:



Fuq wara, mix-xellug għal-lemin: Filippu Bartolo, Pawlu Borg, Carmelo Gatt, Carmelo Balzan (Awditur), Ċensu Mifsud, Carmelo Baldacchino u Giuseppe Camilleri (Ass. Teżorier).

Fuq quddiem mix-xellug għal-lemin: Antonio Farrugia (Awditur), Philip Chircop (President), Dun Salv Mallia (Kappillan tas-Soċjetà), Giuseppe Farrugia (Segretarju) u Henry Camilleri (Viċi President).

Ma jidhrux f'dan ir-ritratt il-President Onorarju Dr. Philip Saliba L.L.D., huw it-Teżorier Carmelo Saliba u l-membri Francis Bajada, Silvestru Farrugia, Ġanni Vassallo u Ġamri Zammit.


Minn dawn il-membri ħamsa biss għadhom mimlija bil-ġhomor u dawn huma: Henry Camilleri, Francis Bajada, Carmelo Gatt, Ġanni Vassallo u Ġamri Zammit.

## **Data**

Id-data meta kellha ssir l-festa qanqlet ftit tad-diskussjoni. Kien hemm minn ħaseb li kellha ssir mal-festa ta' San Ġuzepp, jiġifieri nhar l-aħħar Hadd

ta' Lulju. Imma kien hemm min dehrlu li ladarba l-Banda De Rohan kienet l-ewwel banda li twaqqfet f'Malta, allura kien xieraq li naċċertaw li tkun hi l-ewwel banda li tiċċelebra l-ewwel 100 sena tagħha u allura ssuġerew li ssir f'Marzu. Kien hemm minn argumenta li t-temp f'Marzu ma tistax tafdah - fil-fatt qattret daqxejn waqt id-diskors - imma fl-aħħar ġie deċiż li l-festa ssir nhar il-Ħadd 6 ta' Marzu 1960 u ntbagħtatet stedina lill-Gvernatur Sir Guy Grantham u lill-Arcisqof Michael Gonzi. L-istedina ġiet milqugħa imma l-kumitat ġie mgħarraf li dakinhar il-Gvernatur ma setax u allura l-festa ġiet posposta għall-20 ta' Marzu 1960.

## Strumentatura ġdida għall-Banda De Rohan



Strumenti li nxtraw għall-banda. Fir-ritratt ta' fuq il-lemin jidher l-Arcipriet Dun Lawrenz Zammit ibierek l-istrumenti. Jidhru wkoll il-President Philip Chircop u l-Kappillan tal-każin Dun Salv Mallia.

Waħda mill-ewwel deċiżjonijiet li ttiehdu kienet li tintxara strumentatura ġdida għall-banda. Din kienet meħtieġa għax dak kien żmien meta l-baned kollha kienu qed jaqilbu minn *corista vecchia* għal waħda *normali* u kien meħtieġ li l-Banda De Rohan tagħmel l-istess għax inkella ma kinitx tkun tista' tagħmel użu minn bandisti ta' baned oħra peress li l-*"pitch"* tal-istrument tagħhom kienet tkun differenti. Ma kinitx haġa ħafifa għax ried jinxtara strument ġdid għal kull bandist, għal kull alliev u oħrajn extra. Jiġifieri kienet spiża enormi u kien sar sforz kbir biex tingabar is-somma meħtieġa. Mertu kbir f'dan il-ġbir kellu t-Tezorer Carmelo Saliba li kien jiġi hu l-President Onorarju n-nutar Philip Saliba u missier l-ex President Pio Saliba li serva għal ftit xhur fl-1992 u għal sitt snin bejn l-2002 u l-2008. Id-ditta li ġiet inkarigata kienet dik ta' Carabott li kellha l-ħanut tagħha fi Triq il-Merkanti tal-Belt fejn il-Ministeru tas-Saħħa - illum hu ħanut ta' xi haġa oħra. Meta l-istrumenti waslu, tpoġġew għall-wiri fil-kamra fejn illum hemm il-Banka tal-Lottu.

F'Il-Berqa tas-6 ta' Novembru 1959 deher artiklu dwar dan, li kien jgħid hekk:

*“Nhar il-Ħadd, 1 ta' Novembru, il-membri tal-Każin San Ġuzepp, ta' Haż-Żebbuġ, ingemgħu bi hġarhom biex jassistu għat-tberik ta' strumenti godda li l-Banda De Rohan se żżanzan is-sena d-dieħla, għeluq il-mitt sena mit-twaqqif tagħha. Kienu s-6 p.m. meta l-Arċipriet, il-Wisq Reverendu Dun Lawrenz Zammit flimkien ma' Dun Salv Mallia, Kappillan tal-Każin, ġew milqugħa mill-President, is-sur Ph. Chircop. L-Arċipriet, imdawwar bil-membri tal-Kumitat, bandisti u soċi tal-Każin, bierek l-istrumenti. Wara sar trattament xieraq. Il-ferħ mhux tas-soċi biss, iżda anki tal-poplu Żebbuġi kollu, deher matul il-ġranet li fihom l-istrumenti nżammu esposti għall-pubbliku. Huma esprimew l-apprezzament tagħhom lill-membri tal-Kumitat ta' dan il-Każin li b'sagrifiċċju u żelu rsistew u ħadmu biex jaraw din l-opra titwettag.”*

## **Il-festa tiftaħ b'quddiesa**

Il-festa nfetħet l-Ħadd 13 ta' Marzu meta l-Kumitat flimkien ma' għadd ta' membri mxew wara l-bandalora tas-soċjetà għall-knisja arċipretali fejn semgħu quddiesa b'suffraġju għall-membri mejta li kienet konċelebrata mill-arċipriet Dun Lawrenz Zammit. Hekk kif spiċċat il-quddiesa tkanta t-*Te Deum* bħala radd il-hajr. Filgħaxija, mbagħad, sar riċeviment kbir fil-każin li għalih kienu mistiedna l-bandisti u l-membri bil-familji tagħhom.

## **Jaslu l-mistednin**

Nhar il-Ħadd, 20 ta' Marzu, jum il-festa, l-ewwel li wasal kien l-Eċċellenza Tiegħu Monsinjur Arċisqof Mikiel Gonzi li ġie milqugħ minn ċapċip kbir



Il-President Philip Chircop u membri jilqgħu l-Gvernatur Sir Guy Grantham.



L-Eċċellenza Tiegħu il-Gvernatur Sir Guy Grantham u l-Eċċellenza Tiegħu Mons. Arċisqof Mikiel Gonzi jisimgħu id-diskors.

u mid-daqq tal-*Innu tal-Papa*. Warajh wasal l-Eċċellenza Tiegħu l-Gvernatur Sir Guy Grantham akkumpanjat minn Lady Grantham li wkoll intlaqa' minn ċapċip kbir waqt li l-banda sellmitlu bil-*God Save the Queen*.




Il-President jidher jaqra ndirizz ta' merħba. Mix-xellug għal-lemin jidhru l-Arcisqof Gonzi, Dun Luret Callus, Dun Anton Galea, il-Gvernatur Grantham, il-President Philip Chircop u jidher kemm kemm in-nutar Philip Saliba, President Onorarju.

Il-President Philip Chircop laqagħhom fil-bieb tal-Każin u mbagħad flimkien mal-mistednin

l-oħra baqgħu sejrin lejn is-sala fejn il-President għamel indirizz ta' merħba li għalih wiegħeb l-Eċċellenza Tiegħu l-Gvernatur. Il-President imbagħad stieden lil kulhadd imorru fil-pjazza fejn kellu jsir il-kxif u t-berik tal-lapida ta' tifikira, id-diskors tal-okkażjoni u l-programm li l-Banda hejjiet għall-okkażjoni.

## Kxif u tberik tal-lapida



Ritratt tal-lapida

Hekk kif kulhadd ħareg mill-każin l-Eċċellenza Tiegħu l-Gvernatur gie mistieden jikxef il-lapida li tfakkar għeluq l-ewwel ċentinarju ta' din l-ewwel banda ta' Malta u l-Eċċellenza Tiegħu Mons. Arcisqof imbagħad berikha.

Din il-lapida kienet giet ordnata għand id-ditta Bonavia. Konna morna jiena u l-President Philip Chircop id-dar tiegħu f'Santa Venera fejn ftehmna dwar il-partikularijiet tagħha.

Wiehed jinnota li isfel nett fuq in-naħa tal-lemin hemm id-data 6 – 3 – 1960. Kif spjegajna aktar 'l fuq, il-festa kienet giet posposta għall-20 ta' Marzu fuq talba tal-gvernatur Sir Guy Grantham.

Waqt il-kxif u t-berik tal-lapida l-Kor tal-Hamrun akkumpanjat mill-Banda De Rohan kanta l-innu kompost għall-okkażjoni mis-surmast Farrugia li gie msemmi *Lil Indri Borg Missier il-Banda De Rohan* b'versi aktarx ta'

Antonio Farrugia li kien jiġi fu s-surmast. Il-versi huma dawn:

*Ejjew halli tisimġhu  
Lill-omm tal-baned Maltin  
De Rohan hi l-ewwel banda  
Tal-gżejjer Maltin w'Għawdxin.*

*De Rohan ilha mwaqqfa  
Mill-elf tmin mija u sittin  
Mill-fundatur kbir tagħha  
Is-surmast tagħha Borg Indri.*

## Id-diskors tal-okkażjoni




Il-Viċi President Henry Camilleri jaqra d-diskors tal-okkażjoni. Jidher ukoll is-surmast Gerardo Farrugia (bin-nuċċali) u s-segretarju Joseph Farrugia.

Jiena kont ġejt mitlub nikteb u naqra d-diskors tal-okkażjoni li, wara li ġie approvat mill-kumitat, ġie stampat fl-istamperija *Tip Mużewmina*. Din kienet stamperija li membri *Interni* tas-Socjetà MUSEUM kellhom f'numru 7, Triq De Rohan, Ħaż-Żebbuġ – ftit passi l-bogħod mill-Mużew tas-subien. Il-lum hi dar privata.

Sa dakinhar, qed nitkellmu sa qabel l-1960, kienu għadhom ma

sarux riċerki fir-registri tal-knisja u fil-Biblijoteka tal-Belt u allura ma kienx hemm it-tagħrif li għandna llum. B'danakollu f'dak id-diskors għandna l-lista tas-surmastrijiet li kellha l-banda, wiehed wara l-ieħor, mit-twaqqif tagħha fl-1860 sa għeluq il-mitt sena tagħha jiġifieri minn Indri Borg sa Gerardo Farrugia. Il-lum, bir-riċerka li saret fl-arkivju tal-knisja u fil-Biblijoteka, għandna mhux biss il-lista tas-surmastrijiet b'aktar eżattezza dwar is-snin li fihom idderiġew s-surmastrijiet sa Pacifico Scicluna, iżda għandna wkoll is-servizzi li l-banda esegwiet tista' tgħid f'kull sena mill-1860 'il quddiem. Dawn, flimkien ma' dokumenti oħra li nisperaw li narawhom ippubblikati fi ktieb, jikkonfermaw dak li minn dejjem iċċelebrat il-Banda De Rohan jiġifieri t-twaqqif tagħha fl-1860 li, kif jgħidilna l-istoriku



Il-Banda De Rohan waqt il-programm tagħha

**PROGRAMM**  
LI L-EWWEL BANDA TA' MALTA  
**DE ROHAN**  
sejra tesegwixxi nhar is-6 ta' Marzu 1960  
F'NISRAH SAN FILEP, HAZ-ZEBBUG MIS-6.00 P.M. IL-QUODDIEH  
f'għeluq il-100 sena mit-twaqqif tagħha  
minn  
**Mro. INDRI BORG**

1. Innu Rohan	G. Farrugia
2. Marcia Tannhouser (Kor)	R. Wagner
3. Overture I Vespri Siciliani	G. Verdi
4. Pezzi Scelti Turandot HILDA TABONE (sopran) J. FARRUGIA (tenur) (Kor)	G. Puccini
5. Gran Finale Aida (Kor)	G. Verdi
6. Inno al Sole Iris (Kor)	P. Mascagni

INNU ROHAN  
GOD SAVE THE QUEEN  
INNU MALTI  
Surmast Direttur - Mro. G. FARRUGIA.

Waqt il-kaxif ta' l-Ighanna k commemorattiva mill-Edd. Tiegħu  
l-Gvernatur, il-Banda De Rohan iddoq l-Innu March "Lil Indri Borg,  
mistier il-Banda De Rohan", kompozizzjoni ta' Mro. G. Farrugia.

Tip. Alnewman.

Pietru Pawl Castagna, tagħmilha l-ewwel banda ta' Malta u allura li kienet, kif l-istess Castagna emfasizza: *"... il Bidu ta kem Baned saru u li għad isiru."*

### Il-Programm tal-Banda

Wara d-diskors, il-banda bdiet il-programm vokali u strumentali li s-surmast Gerardo Farrugia hejja għall-okkażjoni.

Kif wiehed jista' jara ndaqqu xoghlijiet klassiċi ta' Richard Wagner, Giuseppe Verdi, Giacomo Puccini u Pietro Mascagni bil-partecipazzjoni tal-Kor tal-Ħamrun, dak iż-żmien fost l-aqwa, dirett minn Dun Ġuzepp Cachia. Hadu sehem ukoll is-Sopran Hilda Tabone u t-tenur J. Farrugia.

Kien programm esegwit b'maestrija, li jpaxxi l-widna u li ntlaja' b'applawsu kbar.


Ġew preżentati diversi tazzi lill-banda minn ammiraturi u każini tal-baned fosthom waħda mill-Banda La Vallette li għal hafna u hafna snin onorat il-festa ta' San Ġuzepp bil-partecipazzjoni tagħha waqt li s-surmast Gerardo Farrugia gie preżentat b'dgħajsa ta' Għawdex tal-fidda.

### Riċeviment

Wara l-programm il-mistednin ġew mistiedna għal riċeviment fis-sala principali tal-Kažin. Fost il-mistednin, barra l-membri tal-kumitat, bandisti u soċi kien hemm rappreżentanti ta' diversi każini ta' baned, nies prominenti u l-kleru Żebbuġi li kollha gawdex dawk il-mumentu sbieħ fil-kumpanija tal-Gvernatur Sir Guy Grantham u s-sinjura tiegħu u l-Arċisqof Mikiel Gonzi. Qabel ma telqu, kemm il-Gvernatur kif ukoll Mons. Arċisqof irringrazzjaw lill-Kažin għall-istedina tiegħu. Huma ġew preżentati b'taljakarti tal-

fidda mill-President Philip Chircop bħala tifkira tal-okkażjoni.

Ġhal din il-festa, id-dilettanti tal-logħob tan-nar tal-każin hejjew wirja mill-isbaħ ta' nar tal-art kif ukoll kaxxa nfernali li għalqet il-festa.




Il-President Philip Chircop jipprezenta taljakarti tal-fidda bħala tifkira tal-okkażjoni lill-Gvernatur. Ippreżenta oħra wkoll lil Mons. Arcisqof Gonzi.

### Ittra mill-Gvernatur

Xi granet wara, il-President Philip Chircop irċieva ittra mingħand il-Gvernatur Sir Guy Grantham bid-data tal-21 ta' Marzu 1960 fejn irringrazzjah tal-istedina għall-festa ċentinarja li tagħtu l-opportunità li jiltaqa' mas-Socjetà. Huwa wera l-apprezzament tiegħu għall-

programm muzikali u għal-logħob tan-nar tal-art kif ukoll irringrazzja għall-għotja tat-taljakarti b'munita tal-GranMastru De Rohan. Fl-aħħar nett huwa awgura lis-surmast u lill-bandisti li jkomplu b'suċċess il-mixja tal-banda.



THE PALACE,  
MALTA.

21st March, 1960.

*Dear Mr. Chircop,*

Thank you very much for asking Lady Grantham and me to the celebrations of the 100th anniversary of the formation of the DeRohan Band Club. We very much enjoyed our evening and meeting you, the members of the Committee, members of the Club, and your other visitors. We also enjoyed the fireworks and the part of the musical programme which took place while we were there.

It was a pity that the rain somewhat interfered with the celebrations, but it certainly did not damp the spirits of the Club members, and it was great pleasure to be with you all.

Thank you also very much for giving me the very beautiful silver paper-knife, with the coins of DeRohan, which make it all the more attractive, and for having it so well engraved. I shall use it daily and it will be a lasting reminder of a happy and important occasion.

Please give my best wishes to Maestro Gerald Farrugia and the members of the Band, and wish them every continued success.

With my kindest regards to you all.

*Louis Grantham*

*Guy Grantham*

Philip Chircop, Esq.,  
President,  
DeRohan Band Club.

L-ittra  
tal-Gvernatur